



## **BirdLife Malta tibda azzjoni legali wara li l-Qafas Legali tal-insib għall-għasafar tal-għana ddaħħal fis-seħħ bla konsultazzjoni pubblika Il-Kummissjoni Ewropea għandha teskala l-Proċedura ta' Ksur kontra Malta**

BirdLife Malta illum ressqet Protest Ġudizzjarju kontra l-Ministru għal Għawdex, il-Ministru għall-Ambjent, it-Taqsima tar-Regolamentazzjoni għall-Għasafar Selvaġġi (WBRU) u l-Awtorità tal-Ambjent u r-Rizorsi (ERA) li fih talbet lill-qradi Maltin biex jirrevokaw il-qafas legali li jippermetti aktar minn 2,500 nassab li jipprattikaw l-insib illegali għall-għasafar tal-għana taħt il-paraventu ta' proġett ta' 'riċerka' xjentifika, hekk kif dan il-qafas legali seta' jiddaħħal fis-seħħ biss wara perjodu ta' konsultazzjoni pubblika.

Il-Protest, li nfetaħ minn Dr. Claire Bonello f'isem BirdLife Malta, jakkuza lill-Ministru għal Għawdex Clint Camilleri li b'qerq ipprova jdur mar-rekwiziti stipulati mill-Att dwar il-Harsien tal-Ambjent ta' Malta li jesigi li regolamenti bħal dawn ikunu soġġetti għal eżercizzju ta' konsultazzjoni pubblika qabel jiġu ppubblikati. Il-Liġi Qafas li tippermetti d-deroga għall-insib tal-għasafar tal-għana għal skopijiet 'xjentifiċi' ([A.L. 394 tal-2021](#)) inħarġet ftit sigħat biss qabel il-ftuħ tal-istaġun fl-20 ta' Ottubru, mingħajr il-perjodu mandatorju ta' konsultazzjoni pubblika ta' erba' ġimgħat kif tghid il-liġi. Tul l-aħħar laqgħa tiegħu, il-Kumitat ORNIS kien għadda mozzjoni u qagħad lura milli jagħmel rakkomandazzjoni fuq l-istaġun, minħabba li għaddejjin il-proċeduri ta' ksur tal-Unjoni Ewropea (UE). Liġijiet Qafas jissettjaw il-parametri li fl-ambitu tagħhom jistgħu jinfetħu staġuni tal-insib u l-kaċċa. Il-liġi qafas dwar id-deroga tar-'riċerka' reġgħet inħarġet mill-ġdid inqas minn ġimgħa wara li fl-14 ta' Ottubru kienu [għew imħassra](#) r-regolamenti tas-sena li għaddiet.

Mil-lum għal għada aktar minn 2,500 nassab ingħataw promozzjoni għal 'riċerkaturi' b'licenzja speċjali, li kapaci joperaw f'firxa daqstant wiesgħa ta'

mnasab madwar Malta u Għawdex. Dawn [l-imnasab awtorizzati](#) huma mifruxa fuq art privata u ta' terzi, inkluż art tal-gvern u nħawi protetti bħal Zoni Speċjali ta' Konservazzjoni u Zoni ta' Protezzjoni Speċjali li jaqgħu taħt in-netwerk Natura 2000.

Il-Kap Eżekuttiv ta' BirdLife Malta Mark Sultana qal: “Hadd mhu 'l fuq mil-ligi. Kemm il-Ministru għall-Ambjent u anke l-Ministru għal Għawdex għandhom jirrispettaw b'mod sħiħ il-ligijiet ambjentali u aħna nemmnu b'qawwa li huma kisru l-Att dwar il-Harsien tal-Ambjent meta daħħlu fis-seħħ ligi mingħajr perjodu ta' konsultazzjoni pubblika. Hawnhekk qed nitkellmu fuq attività mifruxa madwar il-pajjiż kollu li ssir kemm fuq art privata u anke art pubblika, anke f'siti Natura 2000, għad-detriment tal-kumpliment taċ-ċittadini Maltin u Għawdxin. Biex tkompli tgħaxxaqha, iċ-ċittadini ma ngħatawx l-opportunità li jiġu kkonsultati anke jekk il-ligi tesigi dan.”

L-istagun tal-insib ta' din il-ħarifa huwa t-tieni tentattiv minn Malta biex tiġġustifika l-insib għall-għasafar tal-għana għal skopijiet ta' 'riċerka', wara li l-istagun tas-sena li għaddiet wassal [għall-ftuħ ta' proċedura ta' ksur](#) mill-Kummissjoni Ewropea (KE) f'Diċembru 2020. Il-Wild Birds Regulation Unit ma rnexxilhiex tiġġustifika l-proġett ta' 'riċerka' mal-Unjoni Ewropea f'diversi okkażjonijiet, bil-Kummissjoni Ewropea ma jifdlilha l-ebda għażla ħlief li tibgħat [it-tieni twissija](#) fuq din il-prattika f'Ġunju li għadda.

Mark Sultana kompli: “Il-Gvern falla milli jiġġustifika l-iskuża tar-'riċerka' dwar l-għasafar tal-għana mal-KE. Meta l-proċedura ta' ksur giet eskalata, minflok għamel dak li kien ovvju u temm din l-assurdità, il-Gvern insista li jkompli jisfida lill-Kummissjoni. Din id-deroga tmur kontra d-Direttiva Ewropea dwar l-Għasafar, l-Acquis Communautaire tal-UE li Malta ntrabtet bih meta daħlet membru tal-UE, u anke kontra [s-sentenza tal-Qorti Ewropea tal-Ġustizzja tal-2018](#) li sabet lil Malta ħatja talli fetħet staguni tal-insib għall-għasafar tal-għana fis-snin ta' qabel.”

Is-sitwazzjoni attwali b'eluf ta' mnasab joperaw u jaqbd u l-għasafar tal-għana qed tirrizulta fil-qtil ta' eluf ta' għasafar li qed jispiċċaw b'mod permanenti fil-gaġeġ taħt l-iskuża tar-'riċerka'. Tul l-aħħar ġimgħat, aħna rrapportajna lill-pulizija diversi attivitajiet illegali – minn qbid illegali tal-għasafar tal-għana sa kummerċ illegali tagħhom. L-azzjonijiet tagħna u dawk tal-Committee Against Bird Slaughter (CABS) s'issa wasslu biex ġew ikkonfiskati aktar minn 500 għasfur tal-għana mill-pulizija sa mill-bidu tal-istagun.

BirdLife Malta tenniet il-pożizzjoni tagħha lill-Kummissjoni Ewropea tul l-aħħar ġimgħat, u talbet li l-każ jiġi riferut b'mod immedjat u effettiv

quddiem il-Qorti Ewropea tal-Ġustizzja (ECJ). L-azzjonijiet tal-Gvern li jimplimenta leġislazzjoni mingħajr il-proċess obbligatorju ta' konsultazzjoni pubblika, u l-insistenza tiegħu li jkompli jirredikola r-riċerka xjentifika bil-qtil ta' eluf ta' għasafar protetti, huwa sinjal ċar li l-UE għandha tintervjeni biex tirregola s-sitwazzjoni u tiżgura quddiem il-Qorti Ewropea li Malta terġa' tigi konformi mad-Direttiva Ewropea dwar l-Għasafar.

## **TMIEM**

### **Għal aktar informazzjoni, ikkuntattja lil:**

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: [nathaniel.attard@birdlifemalta.org](mailto:nathaniel.attard@birdlifemalta.org)

### **Holoq utli (aġfas fuqhom biex tiftahhom):**

- [Mappa li turi l-imnasab reġistrati din is-sena](#) (ara wkoll ir-ritratt meħmuż)
- [Tagħrif dwar id-derogi tal-insib](#)

### **Ritratti meħmużin:**

1. L-imnasab awtorizzati fl-2021 jinkludu 3,000 'stazzjon tar-riċerka' mifruxin fuq art privata, ta' terzi, jew tal-gvern, fosthom siti Natura 2000
2. Id-deroga tal-insib għall-għasafar tal-għana nfethet mingħajr konsultazzjoni pubblika. BirdLife Malta tibda azzjoni legali kontra l-Gvern
3. Għasafar tal-għana kkonfiskati waqt rejd riċenti kontra l-insib illegali

### **Nizzel il-filmati minn hawn: <https://youtu.be/-r1fRqRG8pk>**

- Ir-riżultat ta' rejd fuq proprjetà f'Għawdex minn fejn ġew ikkonfiskati madwar 300 għasfur tal-għana li ġew traffikati lejn Malta f'Settembru